

آجین رسالت کے گزشتہ نمبروں کی کتاب کا زین نمبر - ۵

اِنَّ الدِّينَ عِنْدَ اللّٰهِ الْاِسْلَامُ

الدين کا خصوصی شمارہ  
پر عنوان

# ازواجِ مُطہرات

بیادگار

محسن قوم و ملت حضرت اقدس مولانا احمد حسن بہام سملکی  
(بانی جامعہ اسلامیہ نعیم الدین ڈاہیل، سمدت)

حسب ایماہ

حضرت اقدس مولانا احمد بزرگ صاحب سملکی، نواز مد  
(مہتمم جامعہ ہذا)

زیر سرپرستی

حضرت مفتی احمد سائین پوری، سمد، راج  
(شیخ الحدیث جامعہ ہذا)

مجلس ادارت

- عبدالرحیم کشمیری
- ثناء اللہ ایم پی
- طاہر بنگاروی

مجلس مشاورت

- حضرت مولانا احمد بزرگ سملکی (مترجم سہ ماہی)
- حضرت مفتی ابو بکر صاحب نقی (استاذ سہ ماہی)
- حضرت مفتی معاذ صاحب بیہوی (استاذ سہ ماہی)

ناشر

شعبہ تقریر و تحریر

جامعہ اسلامیہ تعلیم الدین ڈاہیل، سملکی، گجرات

## تفصیلات

- کتاب کا نام : ازواجِ مطہرات  
 کاوش : طلبہٴ جامعہ ذابھیل  
 زیر سرپرستی : حضرت اقدس مفتی احمد صاحب خانپوری اامت برکات  
 حسب ایماہ : حضرت اقدس مولانا احمد بزرگ صاحب سملکی مدغداصال  
 صفحات : ۳۸۰  
 سن اشاعت : رجب المرجب ۱۴۳۹ھ / اپریل ۲۰۱۸ء  
 ناشر : شعبہٴ تقریر و تحریر، جامعہ اسلامیہ تعلیم الدین ذابھیل



امام المومنین حضرت سوره بنت زمرہ

## سوانحی خاکہ

- نام : سودہ بنت زمعہ۔
- کنیت : اُمّ سودہ۔
- قبیلہ : قریش کی شاخ بنو عامر بن لؤی۔
- ولادت : کتب یر میں صراحتاً ذکر نہیں ہے؛ تاہم اتنی بات طے ہے کہ بخت کے وقت آپ کی عمر اچھی خاصی ہو چکی تھی۔
- قبول اسلام : آغاز اسلام میں مسلمان ہوئیں۔
- پہلا نکاح : پچازاد بھائی حضرت شکران بن عمرو سے۔
- اولاد : پہلے نکاح سے عبدالرحمن نامی صاحبزادے پیدا ہوئے۔ حضور ﷺ سے کوئی اولاد نہیں ہوئی۔
- دوسرا نکاح : سرکارِ نبی سے۔
- ہجرت : دو ہجرتوں کی سعادت حاصل ہوئی: حبشہ اور مدینہ۔
- حج : ۱۰ھ میں حضور ﷺ کے ساتھ حج کی سعادت سے مالا مال ہوئیں۔
- روایت حدیث: پانچ احادیث۔
- وفات: ۲۲ھ یا ۲۳ھ۔
- نماز جنازہ: خلیفہ وقت حضرت عمرؓ نے پڑھائی۔
- دفن : جنت البقیع۔
- عمر مبارک : ۷۳ یا ۸۰ سال۔

بِسْمِ اللّٰهِ الرَّحْمٰنِ الرَّحِیْمِ

## اُمّ المؤمنین حضرت سودہ بنت زینبؓ

بشام الدین حبیب اللہ را جستجائی

بدی کا زور تھا، ہر سو جہالت کی گھٹائیں تھیں  
فساد و ظلم کی چاروں طرف پھیلی ہوئیں تھیں  
ذرا سی بات پر کھوار چل جاتی تھی آپس میں  
تو پھر یہ جنگ آتی ہی نہ تھی دو چار کے بس میں  
اگر لڑکی کی پیدائش کا گھر میں ذکر سن لیتے  
تو اس معصوم کو زندہ زمیں میں دفن کر دیتے  
غرض جو بھی برائی تھی سب ان میں پائی جاتی تھی  
نہ تھی شرم و حیا آنکھوں میں، مگر گھر بے حیائی تھی  
مگر اللہ نے جب ان پر اپنا رحم فرمایا  
تو عبد اللہ کے گھر میں خدا کا لاڈلا آیا

نبی آخرا زمان کے ورود سے پہلے کا یہ وہ بھیا تک منظر ہے جس کی سادہ اور آسان  
الفاظ میں شاعر نے نقش کشی کی ہے اور سچ پوچھئے تو یہ اس دور جاہلیت کی ادنیٰ سی جھلک  
ہے۔ خلاصہً انخلاصہ کے طور پر اتنا کہا جاسکتا ہے کہ نوع انسانی کفر و شرک، ظلم و بربریت  
اور اخلاقی بگاڑ کی ایسی کہانی میں گر چکی تھی جس سے نکلنے کا دور دور تک کوئی امکان نہیں  
تھا، جمعی یکا یک رحمت الہی جوش میں آئی، حالات نے چلنا کھایا، ہواؤں نے تیور  
بدلے، فضاؤں میں انقلاب کی خوشبو آئی، ہدایت کے جموں کے چلے، اور نور الہدیٰ، داعی

اسلام، حق کے روشن مینار، زہد و فقر کے شہنشاہ، حق و صداقت کے نذر سپاسی، فقر و استغنا کے معمار، محنت و وفا کے میر، خوف و شہید الٰہی کے پیکر، جمالِ یحییٰ اور جلالِ موسیٰ کے پاسباں، تقویٰ و لذیبت کے آفتاب و ماہتاب، تاجدارِ رحمِ نبوت حضرت محمد مصطفیٰ ﷺ آسمانِ نخلستان پر جلوہ گر ہوئے اور اللہ تعالیٰ نے آپ کو ہمہ گیر نبوت اور عالم گیر رسالت سے سرفراز فرمایا۔

نبی آتے رہے، آخر میں نبیوں کے امام آئے  
وہ دنیا میں خدا کا آخری لے کر پیام آئے  
جھکانے آئے بندوں کی جہیں اللہ کے در پر  
سکھانے آدمی کو آدمی کا احرام آئے

اس انقلاب نے صحرائے عرب کے ذڑوں کو جگمگا دیا، اور علم و بربریت کی تاریکیوں سے نکال کر نورِ ہدایت کی روشنی میں لاکھڑا کیا۔ آفتابِ نبوت ﷺ سے اکتسابِ فیض کے بعد یہی ذرے ہمدوشِ ثریا ہو کر ”نجومِ ہدایت“ قرار پائے، ہدایت کے ان درخشاں ستاروں کو دنیا ”صحابہ“ کے نام سے جانتی ہے۔ اس میں کوئی دورانے نہیں کہ صحابہؓ اپنی سیرت و کردار، اخلاق و عادات، عبادت و اطاعت، شمائل و خصائل کے لحاظ سے اتنے اعلیٰ و ارفع مقام پر فائز تھے کہ انبیاء کو چھوڑ کر کسی اور جماعت کے لیے اتنے عظیم مقام کا تصور بھی نہیں کیا جاسکتا۔

یہ وہ نفوسِ قدسیہ تھے جنہوں نے نبیؐ آخرا الزماں ﷺ کے روئے انور سے اپنی آنکھوں کو منور کیا، اور ان کے طریقے کو اپنی زندگی کا شعار بنایا، ان کے آتشیں نفوس سے آج تک فوز و فلاح اور ہدایت و سعادت کے چراغ روشن ہیں، ان کے آتش کدہ ایمان سے جہالت کی تاریکیوں میں ایمان باندھ کی قدیلیں جل اٹھیں۔ ان پر وانوں کی دل گدازی، جاں سوزی اور جاں بازی کی شان ہی کچھ زالی تھی، دینِ ستین کی ترویج اور

پر جم حق کی سر بلندی کے لیے ان کا انفرادی اور اجتماعی کردار تاریح قیامت فرزند ان تو حید کے لیے مشعل راہ بن گیا، ان قدسی صفت انسانوں نے خدائے واحد کی رضا جوئی کے لیے ماں باپ کو چھوڑا، اہل و عیال کی فرقت کو برداشت کیا، قبیلے اور وطن عزیز کو خیر باد کہا۔

نہ پوچھ مجھ سے لذت خانماں بر باد رہنے کی  
نشین سینکڑوں میں نے بنا کر پھوٹک ڈالے ہیں

بنے ہوئے نشین پھوٹک کر کامیاب ہونے والوں میں مردوں کے شانہ بہ شانہ عورتیں بھی نظر آتی ہیں، آج ہم اپنے اس مقالے میں ایک ایسی ہی مقدس خاتون کا ذکر خیر کریں گے جو نہ صرف صحابیات کے شرف سے مشرف ہیں؛ بلکہ نبی آخر الزماں کی زوجہ مطہرہ اور "امت کی ماں" ہونے کا عظیم تمغہ بھی ان کے سینے پر سجا ہوا ہے۔ اس مقدس خاتون کا نام نامی "ام المومنین حضرت سودہ بنت زینب رضی اللہ عنہا" ہے، ان ہی کی سوانح حیات کی کچھ جھلکیاں اس مقالے میں پیش کی جا رہی ہیں:

## نام و نسب

"سودہ" نام تھا، اور "ام اسود" کنیت تھی۔ قریش کے نامور قبیلہ قبیلہ عامر بن لؤی سے تھیں۔ والد کا نام زینب تھا، سلسلہ نسب مؤرخین کچھ یوں لکھتے ہیں: سودہ بنت زینب بنت قیس بن عبد شمس بن عبدؤد بن نصر بن مالک بن خنسل بن عامر بن لؤی بن غالب القریشیہ العامریہ۔ لؤی بن غالب پر پہنچ کر آپ کا سلسلہ نسب حضور ﷺ کے نسب مطہر سے مل جاتا ہے۔

آپ کی والدہ کا نام "شموس" تھا جو انصار کے قبیلہ بنی النجار سے تھیں، ان کا پورا نسب یوں بیان کیا جاتا ہے: شמוש بنت قیس بن زید بن عمرو بن لبید بن فراس بن عامر بن غنم بن عدی بن النجار۔

والدہ کی طرف سے ان کو یہ اعزاز حاصل تھا کہ حضور ﷺ کے دادا عبدالمطلب کی والدہ سلمیٰ بنت عمرو اور سودہ کی والدہ شمس بنت قیس دونوں انصار کے مشہور قبیلہ "بنو نجار" سے تھیں، نیز حضرت سودہ کی والدہ شمس رشتہ میں سلمیٰ کی بھتیجی بھی ہوتی ہے، اس طرح سے حضور ﷺ اور حضرت سودہ کا نہال بھی ایک ہی ہو جاتا ہے۔

## آپؐ کے والد ماجد

آپؐ کے والد محترم زعمہ بن قیس انجبائی شریف الطبع، معزز، ہوشیار اور بیدار مغز انسان تھے، آپؐ کی شرافت کا اندازہ اس واقعہ سے لگایا جاسکتا ہے کہ جب حضرت خولہؓ آپؐ کا پیغام نکاح لے کر آپؐ کے پاس پہنچی تو اول و بلے میں ہی بلاچوں و چرا انہوں نے اس پیغام کو قبول فرمایا اور اپنی لخت جگر کا نکاح تاجدار مدینہ ﷺ سے کروادیا۔

## بہنیں اور بھائی

آپؐ کے دو بھائی: مالک اور عبد اللہ، اور دو بہنیں: ہریرہ اور ام کلثوم تھیں۔ مالک بن زعمہ قدیم الاسلام اور السابقون الاولون میں شمار ہوتے ہیں، جب کہ عبد اللہ (بعض روایات میں ان کا نام "عبد" بھی بتایا گیا ہے) نے حضرت سودہ کے حضور ﷺ سے نکاح کرنے کے بعد اسلام قبول کیا۔

عبد اللہ بن زعمہ حضرت سودہ کے (ماں کی طرف سے) سوتیلے بھائی تھے۔ ان ہی کے بارے میں حضور ﷺ نے یہ منصفانہ فیصلہ دیا تھا کہ: "الولد لسفر اش وللعاهر الحجر"۔ حضرت سعد بن ابی وقاصؓ کے بھائی عتبہ نے کہا تھا کہ: زعمہ کی لونڈی کا بچہ مجھ سے ہے۔ جب فتح مکہ کے روز حضرت سعدؓ نے اپنے بھائی کے کہنے کے مطابق اس بچہ کو اپنے قبضہ میں لینا چاہا تو عبد اللہ بن زعمہ بیچ میں اڑ گئے، اس پر ان کے مابین شدید

اختلاف ہو گیا۔ قضیہ آپ ﷺ کے پاس پہنچا تو آپ ﷺ نے فرمایا: بچہ تو صاحبِ فراش (خاندان) کا ہے اور زانی کو پتھر کی سزا (سنگساری) ملے گی۔

اس تاریخی فیصلے کے بعد وہ بچہ عبد اللہ کے سپرد کر دیا گیا۔ چوں کہ اس کی شکل و صورت عقبہ کے مشابہ تھی؛ اس لیے حضور ﷺ نے حضرت سوڈہ کو اس سے پر وہ کا حکم دیا تھا۔ ہریرہ بنت زعدہ کی شادی بنو عبد قیس کے حضرت معبد بن وہب سے ہوئی، جو بدری صحابی ہیں، ان کی شجاعت و حسن کارکردگی کو دیکھ کر نبی کریم ﷺ نے فرمایا کہ: عبد قیس کے نو جوان اللہ کی زمین پر شیر ہیں۔

ام کلثوم بنت زعدہ کی شادی حوطب بن عبد العزیٰ سے ہوئی، وہ آپ ﷺ کے ساتھ غزوہ حنین میں شریک ہوئے، ان سے ایک بیٹا ابوالحکم پیدا ہوا۔ حوطب ان بارہ اولوالعزم اور باہمت افراد میں سے ایک ہیں جنہوں نے حضرت عثمان بن عفان کو دفن کیا تھا۔

## ولادت

آپ کی ولادت کب ہوئی؟ اس کے بارے میں اصحاب سیر نے سکوت اختیار کیا ہے؛ البتہ اتنی بات آجی ہے کہ بعثت کے وقت آپ کی عمر اچھی خاصی تھی؛ کیوں کہ قبل از بعثت آپ کی شادی ہو چکی تھی اور اپنے شوہر کے ساتھ باقاعدہ ازدواجی زندگی بسر کر رہی تھی، مزید یہ کہ ان کے عمر دراز ہونے کا تذکرہ بھی کتابوں میں ملتا ہے۔

## قبولِ اسلام

حضرت سوڈہ اپنی طبیعت اور فطرت کے لحاظ سے ایک صالح، حق پسند اور نیک سیرت خاتون تھیں۔ تاریخ ہمیں بتاتی ہے کہ جب غار حرا سے آفتابِ نبوت و رسالت کفر و شرک کی ظلمتوں کا دامن چاک کرتے ہوئے طلوع ہوا تو معدودے چند خوش بخت

اور سلیم الطبع انسانوں نے اس کی نورانی شعاعوں سے اپنے دلوں کی دنیا کو سحر کیا۔  
 دعوتِ اسلام کے بالکل آغاز میں حضور ﷺ نے کوہِ صفا پر چڑھ کر قبیلہٴ قریش کو نام  
 یہ نام پکارا، جب سب جمع ہو گئے تو تاجدارِ نبوت ﷺ نے ان کو مخاطب کر کے فرمایا: اے  
 لوگو! تم "لا اِلهَ اِلا اللہ" کہو، دنیا اور آخرت دونوں میں کامیابی سے ہم کنار  
 ہو جاؤ گے۔ یہ صدائے حق جو نبیِ مشرکین کے کانوں میں پڑی، اور تمام معبودانِ باطلہ  
 کی عبادت و بندگی ترک کر کے صرف خدائے واحد کی بندگی اختیار کرنے کی دعوتِ دی  
 گئی تو وہ اس قدر برافروختہ ہوئے کہ ان کے غیض و غضب کا آتش فشاں پوری قوت  
 کے ساتھ پھٹ پڑا۔

وہی لوگ جو اب تک آپ ﷺ کے ظلمِ عظیم، امانت و دیانت، طہارت و صداقت  
 اور اخلاقی پاکیزگی کے نہایت معترف و مداح تھے؛ خون کے پیاسے ہو گئے، اور  
 حضور ﷺ اور آپ کے ساتھ دعوتِ حق کی صدا پر لبیک کہنے والوں پر جو روجھا اور ظلم و ستم  
 کے پہاڑ توڑنے شروع کر دیے، مگر صدائے حق آگے بڑھتی رہی، اور ازلی سعادت مندوں  
 کا کاروانِ سعادت دن بدن منزمیں طے کرتا ہوا عروج کی سمت رواں دواں رہا۔

حضرت سوڈہ اور ان کے شوہر سکرانؓ سعادت مندوں کے اسی قافلے میں شریک  
 تھے جس نے بالکل ابتدا ہی میں دعوتِ حق پر لبیک کہتے ہوئے اسے حرز جاں بنا لیا تھا،  
 اور خدا ہیہ قدوس کی طرف سے "السابقون الاولون" کا اعزاز ہی تمنا اپنے شانوں پر  
 آویزاں کر کے دنیا و آخرت کی سعادت و کامرانی سے اپنے دامنِ مراد کو لہریز کر لیا تھا۔  
 چنانچہ سیرت نگاروں نے دعوتِ توحید کے ابتدائی تین سالہ دور میں اس پر لبیک کہنے  
 والے جرات مند، حق پسند اور خوش قسمت اشخاص کی جو فہرست مرتب کی ہے اس میں  
 آپ کا اسم گرامی نمایاں طور پر موجود ہے۔ اس سے آپ کے مزاج، آپ کی طبیعت  
 و فطرت کی وہ خصوصیت کھل کر سامنے آ جاتی ہے جس کی بدولت تحریکِ اسلامی کی

تاریخ میں آپ کو ایک بلند و ممتاز مقام حاصل ہوا۔

## دعوتِ اسلام کی سرگرم کارکن

اس دور کی تاریخ کے مطالعے سے یہ بات بھی واضح ہو جاتی ہے کہ آپ اپنے قبیلہ بنی نزی میں سب سے پہلے ایمان لائیں، پھر آپ کی کوششوں سے آپ کے میکے اور سرال کے دوسرے افراد بھی اس دولتِ بے بہا سے بہرہ ور ہوئے، ان میں سے بعض کے نام تاریخ کے ریکارڈ میں محفوظ ہیں: (۱) حضرت عبد اللہ بن سبیل بن عمرو (آپ کے دیور کے بیٹے) (۲) حاطب بن عمرو (آپ کے دیور) (۳) سلیط بن عمرو (آپ کے دیور) (۴) فاطمہ بنتِ علقمہ (آپ کی دیورانی، سلیط کی بیوی) (۵) مالک بن زمعہ (آپ کے بھائی) (۶) سکران بن عمرو (آپ کے شوہر) (۷) ابو ہریرہ بن ابی زہم (حضور ﷺ کی پھوپھی برہ کے بیٹے)۔

## تحریکِ اسلامی میں آپ کی شمولیت کی اہمیت

خدا کے آخری رسول کی دعوت کے دور میں اللہ کے پیغامِ حق و صداقت کو اپنے سینے سے لگانے والے افراد کے حالات کا بہ غور جائزہ لینے کے بعد یہ بات کوئی راز نہیں رکھتی کہ ان میں اکثریت ایسے نوجوانوں کی تھی جن کی عمریں ۱۲/۱۵ سے ۲۵ سال تک تھیں۔ نوجوانوں کا ایک نئی انقلابی تحریک کے ساتھ والہانہ اور پُر عزم رشتہ قائم کرنا ایک فطری امر تھا؛ کیوں کہ یہی وہ عمر ہے جب حوصلے بلند اور ہمتیں جوان ہوتی ہیں، اس دور میں جذبات گرم اور متحرک ہوتے ہیں اور کچھ کر گزرنے اور قدیم نظام کو اکھاڑ پھینکنے کا ولولہ انگڑائیاں لیتا ہے، اس لیے حضور ﷺ کی عہد ساز تحریک کے ساتھ نوجوانوں کی وابستگی کوئی تعجب خیر بات نہ تھی؛ لیکن مخالفین نے اسی بات کو حق کے خلاف حربے

کے طور پر استعمال کیا اور اپنے مخالفانہ پروپیگنڈے میں اس دلیل سے جان پیدا کرنے کی کوشش کی کہ: اگر محمد کے پیغام میں کوئی معقولیت ہوتی تو معاشرے کے دانشور، سنجیدہ اور سربرآوردہ افراد جو پختہ عمر کے لوگ ہیں ضرور اس طرف متوجہ ہوتے اور اس حقانیت کی تصدیق کرتے۔

لیکن حضرت سوڈہ (جن کی عمر اس وقت ۴۰ سال سے زیادہ تھی) جیسی ستین، بردبار اور بیدار مغز شخصیات کی طرف سے اس دعوتِ حق کی قبولیت نے ان کے زہریلے پروپیگنڈے کے غبار کی ہوا نکال کر رکھ دی، اور وہ لوگ جو کسی مشن اور کسی تحریک کی اہمیت اور سوز و نیت کا اندازہ صرف اس سے وابستہ شخصیات کی ذہنی، معاشرتی اور اخلاقی حیثیت سے لگانے کے عادی ہوتے ہیں، ان کے لیے اس کے متعلق سوچنے اور غور و فکر کرنے کی راہیں کھل گئیں؛ کیوں کہ ایسے وقت میں اسلام قبول کرنا شوریدہ سردریا کی لہروں میں تختہ بند ہو کر الٹی سمت تیرنے کے مترادف تھا، اور بھاری چٹان اٹھا کر ڈھلوان پر چڑھنے جیسا جاں نسیب تھا؛ مگر یہ حضرت سوڈہ ہی کا قلب و جگر تھا کہ ایسے نازک وقت میں انہوں نے نہ صرف آوازِ حق پر لبیک کہا؛ بلکہ ان کی دعوت و فہمائش سے خاندان کے بیشتر افراد سعادت اندوز اسلام ہوئے۔

## پہلی شادی

سیدہ موصوفہ حضور ﷺ کے مبارک عقدِ نکاح میں آنے سے قبل بیوہ تھیں۔ پہلی شادی آپ ہی کے خاندان کے حضرت سکران بن عمرو سے ہوئی تھی جو رشتے میں بقول بعض: حضرت سوڈہ کے ولید محترم کے چچا زاد بھائی تھے اور مؤرخین میں سے کئی ایک حضرات اس بات کے قائل ہیں کہ سکران خود سوڈہ کے بن عم تھے۔ ان سے ایک صاحبزادے عبد الرحمن پیدا ہوئے، نیک ہاتھوں سے پرورش پائی، اسلام قبول کیا، صالحانہ زندگی

گذاری اور بالآخر عبید فاروقی میں "جب جلولاہ" میں شرکت کر کے جامِ شہادت نوش کیا اور ﴿أَنْعَمَ اللَّهُ عَلَيْهِمْ مِنَ النَّبِيِّينَ وَالصَّادِقِينَ وَالشُّهَدَاءِ وَالصَّالِحِينَ﴾ کے سچے صدق بنے۔

## ہجرت حبشہ

اسلام کے ابتدائی زمانہ میں فرزندِ ان توحید کی جماعت کتنی کے چند افراد پر مشتمل تھی، جو مشرکین مکہ کے ہولناک مظالم اور ان کے جور و جفا کا شکار بنی ہوئی تھی، مگر نوحہ توحید ان کی ستم رانیوں سے اترنے اور مضطرب ہونے کے بجائے تیز سے تیز تر ہوتا جا رہا تھا، دعوتِ حق کی صدا پر لبیک کہنے والے عزم و استقلال اور جذبہٴ ایثار و فدا داری سے سرشار تمام مظالم کو خندہ پیشانی کے ساتھ برداشت کر رہے تھے؛ لیکن ظلم و ستم جب ایسا کو پہنچ گیا اور متاعِ ایمان کی حفاظت میں دشواری نظر آنے لگی تو حضور ﷺ نے مسلمانوں کو ملک حبشہ ہجرت کر جانے کی اجازت مرحمت فرمائی، تاکہ وہ سکون و اطمینان کے ساتھ اسلامی تعلیمات پر عمل پیرا ہو سکیں۔ ہجرت حبشہ کی اجازت مل جانے کے بعد پہلی مرتبہ کل گیارہ مردوں اور پانچ عورتوں پر مشتمل توحید کے متوالوں کا ایک مختصر سا قافلہ نہایت راز داری کے ساتھ روانہ ہوا، حضرت سوڈہ اور ان کے شوہر اس قافلہ میں شریک نہیں تھے؛ بلکہ ابھی مکہ مکرمہ ہی میں مقیم تھے؛ مگر مکہ والوں کا ظلم و ستم سیلاب کی زد کی طرح تیز سے تیز تر ہوتا جا رہا تھا، اس لیے حضور ﷺ کی اجازت سے دوسری مرتبہ سرفروشان اسلام کا ایک بڑا قافلہ حبشہ کے لیے عازم سفر ہوا، جس میں تقریباً ۸۶ مرد اور ۷۱ عورتیں شامل تھیں، سعادت مند ان اسلام کے اس مقدس قافلہ میں حضرت سوڈہ اور ان کے شوہر سکران پہ نفسِ شریک تھے۔ جس طرح سیدہ سوڈہ اپنے قبیلے میں اسلام کی تبلیغ و تعلیم کے ذریعہ اس کے کچھ افراد کو اپنا ہم نوا اور اپنا ہم

مسلک بنانے میں کامیاب ہوئی تھیں اسی طرح اس تحریک ہجرت میں قبیلے کے سربراہ اور وہ لوگوں کی سخت مزاحمت اور رکاوٹ کے باوجود انہیں اپنا ہم سفر بنانے میں بھی کامیاب ہوئیں۔ جشہ میں ایک عرصے تک غریب الوطنی کی زندگی بسر کرنے کے بعد یہ دونوں مکہ واپس آئے۔ ایک قول کے مطابق واپسی کے دوران راستہ ہی میں حضرت سکران کا انتقال ہوا، مگر راجح قول یہ ہے کہ مکہ مکرمہ پہنچ جانے کے چند دن بعد ان کا انتقال ہوا اور یوں حضرت سودہ شہر نامدار کے سایہٴ محبت سے محروم ہو گئیں۔

## دو خواب

”طبقات“ میں حضرت ابن عباسؓ کے حوالے سے مذکور ہے کہ: سیدہ سودہؓ نے اپنے شوہر کے انتقال سے قبل خواب دیکھا تھا کہ حضور ﷺ تشریف لائے اور اپنا پائے مبارک ان کی گردن پر رکھا۔ انہوں نے اپنا یہ خواب اپنے شوہر سے بیان کیا، تو انہوں نے اس کی تعبیر بتاتے ہوئے فرمایا: اگر واقعہ تم نے یہ خواب دیکھا ہے تو اس کی تعبیر یہ ہے کہ میری زندگی کا پیمانہ لبریز ہو چکا ہے، میں بہت جلد اس دنیا سے کوچ کر جاؤں گا، اور تم سرور کونین ﷺ کی زوجیت میں داخل ہو جاؤ گی۔ سیدہ سودہؓ کو اس پر یقین نہ آیا۔ پہلے خواب کو ابھی چند دن گزرے تھے کہ حضرت سودہؓ نے دوسرا خواب دیکھا کہ وہ پہلو کے تل لٹھی ہوئی ہیں اور چاندنوٹ کران کی آغوش میں آگرا۔ یہ خواب بھی انہوں نے اپنے شوہر سے بیان کیا، تو اس کی تعبیر بھی یہی بتائی کہ میں اس عالم فانی سے بہت جلد عالم جاودانی کے سفر پر روانہ ہو جاؤں گا، اور تم سے آقائے دو جہاں ﷺ نکاح کریں گے۔

## شوہر نامدار کی وفات

چنانچہ اس خواب کی تعبیر بتانے کے دوسرے ہی دن وہ بیمار ہو گئے، اور چند

دنوں غلیل رہ کر عالمِ قافی سے عالمِ بقا کی طرف چل دیے۔ عدت گزار جانے کے بعد سچ سچ آپ ﷺ نے پیغامِ نکاح دیا، اور حضرت سودہؓ آپ کی زوجیت میں داخل ہو کر "ام المومنین" کے شرف سے سرفراز ہوئیں۔ اس طرح حضرت شکرانہ کی بتائی ہوئی تعبیر حرف بہ حرف پوری ہوئی۔

### عقدِ نکاح کا مختصر پس منظر

اس عقدِ نکاح کا مختصر پس منظر یہ ہے کہ: حضرت خدیجہؓ کے انتقال کے بعد آپ ﷺ نہایت غمگین و محزون رہنے لگے۔ مشہور صحابی حضرت عثمان بن مظعونؓ کی زوجہ حضرت خولہؓ بہت حکیمہ انتہائی ذہین و فطین خاتون تھیں، انہوں نے آپ ﷺ کے چہرہ انور پر رنج و ملال اور غم و حزن کے آثار دیکھے، تو عرض کیا: اللہ کے رسول! آپ بہت زیادہ غمگین رہنے لگے ہیں، آپ کو ایک مونس و غم خوار رفیقہ حیات کی ضرورت ہے، جو آپ کے غم و حزن کا ازالہ کر کے اس گھر کو سکون و اطمینان کا گہوارہ بنا سکے۔ آپ نے جواب میں ارشاد فرمایا: تم نے بالکل سچ اور درست بات کہی، گھریار اور بچوں کی دیکھ کر کبھی پوری ذمہ داری خدیجہ نے اپنے سر لے رکھی تھی، اب ان کے نہ رہنے سے پورا شیرازہ حیات منتشر ہو گیا ہے، جس کی بنا پر سخت تشویش اور بے اطمینانی رہتی ہے۔ حضرت خولہؓ نے عرض کیا: کیا میں کسی جگہ آپ کے لیے پیغامِ نکاح دوں؟ آپ ﷺ نے فرمایا: مناسب ہے، اور یہ کام تو عورتیں ہی صحیح طریقہ سے کر سکتی ہیں۔ اس کے بعد آپ نے پوچھا: کہاں پیغام دینے کا ارادہ ہے؟ حضرت خولہؓ نے جواب دیا: ایک کنواری کے یہاں جو لوگوں میں آپ کے سب سے زیادہ محبوب اور پسندیدہ حضرت ابوبکرؓ کی بیٹی عائشہؓ ہے اور دوسرا: بیوہ یعنی سودہؓ زینبؓ کے یہاں پیغام دینے کا ارادہ ہے، آپ ﷺ نے فرمایا: دونوں جگہ پیغام دے دو۔

اجازت مل جانے کے بعد حضرت خولہؓ پہلے حضرت سوڈہ کے یہاں گئیں اور کہنے لگیں: اللہ تعالیٰ نے تمہارے گھر میں خیر و برکت داخل کر دی ہے، تم خوش نصیب ہو، تمہارے تو بھاگ جاگ اٹھے ہیں، تمہارے آنگن میں تو بہاریں پھول برسانے والی ہیں، پوچھا: کیا ہوا؟ تو حضرت خولہؓ نے عرض کیا: مجھے آقائے نامدار ﷺ نے نکاح کا پیغام دے کر بھیجا ہے۔ اُس وقت حضرت سوڈہؓ اگرچہ بیوہ تھیں، مگر اس بیوگی کے باوجود سیکے اور سسرال کے خاندانوں کی حفاظت و حمایت حاصل تھی، خدا نے سکران کے مطلب سے بیٹا عطا کیا تھا، جو اب شباب کی دلہیز پر قدم رکھ چکا تھا، پیغام نکاح پر انہیں غور و خوض کی کھل آزادی حاصل تھی، پیغام دینے والے کے معاشی، سماجی اور معاشرتی حالات سے بہ خوبی واقف تھیں۔ یہ ظاہر اس پیغام میں ان کے لیے مادی شان و شوکت اور دنیوی عیش و راحت کی کوئی نوید نہ تھی، اس پیغام کے قبول کرنے کا مطلب اپنے آپ کو آلام و مصائب اور مظالم و شدائد کے طوفانی تھیمزوں کے حوالے کر دینا تھا؛ لیکن سیدہ موصوفہؓ اُس وقت روحانی بالیدگی و لطافت اور اخلاقی عظمت و جلالت کے اُس بلند مقام پر فائز تھیں، جہاں سے دنیا کی تمام رنگینیاں اور اس کی جملہ دل فریبیاں بے وقعت نظر آتی ہیں، انہوں نے اللہ اور اس کے رسول کے ساتھ اپنی فدائیت اور دین حق کی سر بلندی کے بلند وارف مشن کے ساتھ اپنی والہانہ فنائیت کا ثبوت دیتے ہوئے کہا: میں ان پر ایمان لائی ہوں، وہ میرے باوی اور میرے رہنما ہیں، میری ذات کے متعلق انہیں کئی اختیار ہے وہ جو چاہیں فیصلہ کریں۔ سیدہ موصوفہؓ کا اللہ کے رسول کی رفاقت و خدمت کے لیے یہ بے لوث اور مخلصانہ سپردگی نتیجہ تھا ان کے ایمان باللہ اور جذبہ حب رسول اور راہ حق میں پر عزم استقامت کا۔ ان اسباب کے علاوہ خاوند کی حیات میں دیکھے ہوئے خواب کی یاد بھی ان کے دل و دماغ پر چھائی ہوئی تھی، ان کو پہلے ہی اس بات کا یقین تھا کہ آپ کی طرف سے ضرور پیغام آئے گا، اس لیے فوراً اپنی رضامندی ظاہر کر دی۔

پھر حضرت خولہ سے کہا: میرے والد سے بھی اس کا تذکرہ کر دو۔ چنانچہ حضرت خولہ پر بزرگوار زمعدہ کے پاس گئیں اور جاہلی رسم و رواج کے مطابق ”آنعب صباحا“ کے جملہ سے سلام کیا، یہ جملہ سن کر ان کے والد نے پوچھا: کون؟ جواب دیا: خولہ بنت حکیم ہوں، حضرت سودہ کے والد نے ”سر حبا“ کہا اور پوچھا: کیسے آتا ہوا؟ انہوں نے جواب دیا: آپ کی بیٹی سودہ کے لیے محمد بن عبداللہ (حضرت سودہ کے والد زمعدہ مسلمان نہیں ہوئے تھے، اس لیے حضرت خولہ نے ”محمد رسول اللہ“ کہنے کے بجائے ”محمد بن عبداللہ“ کہا) کی طرف سے پیغام نکاح لے کر آئی ہوں۔ یہ سن کر زمعدہ کہنے لگے: بلاشبہ وہ لائق امتنان کفو (ہمسر) ہیں، اور خاندانی لحاظ سے بھی نجیب و شریف ہیں؛ لیکن آپ کی سبیلی کی رائے بھی معلوم کر لینا، حضرت خولہ نے کہا: میں سودہ سے ان کی رائے معلوم کر چکی ہوں، وہ بہ خوشی راضی ہیں، زمعدہ نے کہا: پھر دیر کس بات کی، انہیں جا کر کہہ دیں جب چاہیں تشریف لائیں، ہم چشم بہ راہ ہوں گے۔

### حضرت سودہؓ حرمِ نبوت میں

چنانچہ نکاح کے ابتدائی مراحل کی تکمیل کے بعد شہنشاہِ کونین، امام الانبیاء، رحمتِ دو عالم ﷺ پہ نفسِ نفیس حضرت سودہ کے گھر تشریف لے گئے، خود سیدہ سودہ کے والد زمعدہ نے نکاح پڑھایا، خطبہٴ نکاح کے بعد ایجاب و قبول کی رسم ادا ہوئی، چار سو درہم مہر مقرر ہوا، اور زمعدہ نے نکاح کے بعد اپنی بیٹی کو آپ ﷺ کے ہمراہ کر دیا۔ اس تقریب سعید میں سیدہ سودہ کے سابق شوہر شکران کے دو بھائی سلیط بن عمرو اور حاطب بن عمرو بھی شریک تھے۔ اس طرح سودہ بنت زمعدہ رضی اللہ تعالیٰ عنہا ”ام المؤمنین“ بن کر آپ ﷺ کے مکان پر رونق افروز ہوئیں۔ اُس وقت آقائے دو جہاں سرور کائنات ﷺ کی عمر مبارک پچاس سال تھی اور ام المؤمنین حضرت سودہ کی عمر بھی پچاس سال تھی۔

حضرت سودةؓ نے اس نکاح کے بعد خاندانِ نبوت کی دیکھ رکھی کی پوری ذمہ داری اپنے ہاتھ میں لے لی، اور گلشنِ طاہرہ کی روڈو فیئر کلیوں کی پرورش و نگہداشت اور حفاظت میں لگ گئیں، آپؓ کے گھر میں رونق آگئی، ام کلثوم اور فاطمہ کو ماں کا پیار میسر آ گیا۔

چوں کہ حضرت سودةؓ اور حضرت عائشہؓ آپؓ کے عقدِ نکاح میں یکے بعد دیگرے تھوڑے ہی وقفے سے آئیں، اس لیے اصحابِ تاریخ و سیر کی آرا ان دونوں کے متقدم و تاخر کے بارے میں مختلف ہیں؛ مگر راجح قول یہ ہے کہ حضرت سودةؓ سے نبوت کے دسویں سال رمضان میں نکاح ہوا، اور اسی وقت وہ آپؓ کے گھر میں آ گئیں اور حضرت عائشہؓ سے اسی سال شوال میں نکاح ہوا جب ان کی عمر چھ سال تھی اور تین سال کے بعد شوال ۱ھ یا ۲ھ میں ان کی رخصتی ہوئی، اس وقت ان کی عمر نو برس تھی۔

ابن سعد کا بیان بھی یہی ہے کہ حضرت سودةؓ کا نکاح حضرت خدیجہؓ کی وفات کے بعد اور حضرت عائشہؓ کے نکاح سے پہلے ہوا تھا۔ (فتنہ ۳۶/۸)

### کبیر اسن ہونے کے باوجود حضرت سودةؓ سے نکاح کی وجہ

کبیر اسن اور عمر دراز ہونے کے باوجود حضور انور ﷺ کا حضرت سودةؓ کو اپنی زوجیت میں لینا اپنے تئیں متعدد وجوہات رکھتا تھا جن میں سے چند یہ ہیں:

(۱) حضرت سودةؓ 'سابقین اولین' میں سے تھیں، اور اسلام کے لیے انہوں نے بڑی مشقت برداشت کی تھیں، چنانچہ حفاظتِ اسلام ہی کی خاطر ملکِ حبشہ کی انتہائی بے مشقت وادی کو طے کیا تھا۔

(۲) حبشہ سے مکہ مکرمہ واپس ہونے کے بعد ان کے شوہر کا انتقال ہو گیا اور وہ بے یار و مددگار ہو گئیں، مگر والے چوں کہ اسلام سے بیگانہ تھے؛ اس لیے اندیشہ تھا کہ ان کی ایذاؤں کی شکار نہ ہو جائیں، اور ان کے جبر و اکراہ کی بنا پر اسلام کی متاع

عزیزِ خاطر سے میں نہ پڑ جائے۔

(۳) خود سیدہ سودہؓ کی کفالت بھی مقصود تھی؛ تاکہ وہ اپنے گھر والوں پر بوجھ نہ بنیں، اور ذلت و رسوائی کی زندگی گزارنے سے محفوظ رہے۔

(۴) یہ قبیلہ بنی عبد شمس سے تھیں جو قبیلہ بنی ہاشم کا مذہبِ مقابل تھا، ان کو اپنی زوجیت میں لینے سے ایک فائدہ یہ بھی ہوا کہ بنی عبد شمس کی تالیف ہو گئی، اور ان کی مخالفت میں جو شدت تھی اس کی نوہم پڑ گئی۔

(۵) اس کے ساتھ اپنے ماموں بنی نجار اور انصار مدینہ کا اکرام بھی مقصود تھا۔

(۶) نیز حضرت خدیجہ رضی اللہ تعالیٰ عنہا جیسی جہاں دیدہ و تجربہ کار خاتون کی جگہ اگر کسی نو عمر کنواری لڑکی کے ساتھ نکاح ہوتا تو اس کے لیے امور خانہ داری، بچیوں کی پرورش و نگہداشت اور مکہ کے عہد ستم میں چاروں طرف کی دشمنی سب سے ہوئے گھر سنبھالنا اتنا آسان نہ ہوتا۔ اس کام کے لیے سن رسیدہ اور گرم مزاج سیدہ عورت ہی کی ضرورت تھی اور یہ خوبیاں حضرت سودہؓ میں بدرجہ اتم موجود تھیں۔

### حضرت سودہؓ کے بھائی حضرت عبداللہؓ کا ردِ عمل

۱۰ انہوی تک تقریباً مکہ مکرمہ کے اکثر گھروں میں انفرادی طور پر اسلام داخل ہو چکا تھا، اور ہرزبان پر اسلام اور باپنی اسلام کا ذکر خیر ہونے لگا تھا، مگر ابھی اکثریت اور بالخصوص رؤسا اور قوم کے سربراہ اور وہ کفر و شرک کی تارکیوں میں غرق تھے، ان ہی میں سے حضرت سودہؓ کے بھائی عبداللہؓ بھی تھے۔ جب حضرت سودہؓ کا نکاح ہوا اس وقت وہ گھر پر نہیں تھے، جب پتہ چلا کہ ان کی بہن رسالتِ مآب ﷺ کے جہلہ عقد میں آ چکی ہے تو وہ نہایت برا فروخت ہوئے اور اس قدر رنجیدہ خاطر ہوئے کہ سر پر مٹی ڈالتے جاتے تھے اور یہ کہتے جاتے تھے: ہائے افسوس! یہ کیا غضب ہو گیا۔ مگر بہن کی طرح وہ بھی ازل سے جو سرمایہ سعادت مندی ساتھ لے کر آئے تھے اب اس کے ظہور کا وقت

آچکا تھا، چنانچہ واقعہ نکاح کے کچھ عرصے بعد اسلام کے دامن سے وابستہ ہو گئے۔ اکثر اپنی سابقہ نادانی پر کلبِ افسوس ملتے تھے، اور یہ کہا کرتے تھے: میں نے کس قدر بے عقلی کا ثبوت دیا کہ بہن کو تو عظمت و شرافت کے تاجِ زرّیں سے نوازا گیا اور میں نے اظہارِ غم کرتے ہوئے اپنے سر پر خاک ڈالی۔

### ذکرِ حبشہ

حضرت سوڈہ نے اپنے پہلے خاوند حضرت سکرانؓ کے ساتھ حبشہ کی طرف ہجرت کی تھی، وہاں کی یادیں ان کے دل و دماغ میں رچی بسی تھیں۔ جب نبی کریم ﷺ ان کے ساتھ بیٹھے تو گا ہے گا ہے حبشہ میں بیٹے ہوئے لمحات کی روئیداد سنائیں، آپ ﷺ بڑی دل چسپی سے سنتے، بالخصوص حضرت رقیہؓ اور حضرت عثمانؓ کے ذکر میں بڑی دلچسپی لیتے جو ان دنوں حبشہ میں غریب الوطنی کی زندگی گزار رہے تھے۔

### سیدہ رقیہؓ کی ہجرت کا استقبال

ایک روز حضرت رقیہؓ بہت رسول اللہ ﷺ اپنے خاوند محترم حضرت عثمانؓ کے ہمراہ حبشہ سے مکہ واپس تشریف لائیں، مگر میں قدم رکھا تو بہنوں نے خوشی اور غمی کے طے جملے جذبات سے استقبال کیا، غمی والدہ حضرت خدیجہ الکبریٰؓ کے وفات پانے کی غمی اور خوشی عرصہ دراز کے بعد اپنی بہن رقیہؓ کے دیکھنے کی غمی۔ جب والدہ محترمہ حضرت خدیجہؓ کا انتقال ہوا تو حضرت رقیہؓ حبشہ میں تھیں، تینوں بہنوں نے اپنی والدہ کو یاد کر کے آنسو بہائے اور اپنا غم بٹکا کیا۔ حضرت سوڈہ نے بھی آگے بڑھ کر حضرت رقیہؓ کو پیار سے گلے لگایا۔ حبشہ کے قیام کے دوران ان کے وہم و گمان میں بھی نہ تھا کہ مستقبل میں اس نوع کی رشتہ داری قائم ہوگی۔ اب حضرت سوڈہؓ ان کی سوتیلی والدہ کے روپ میں ان کے سامنے تھیں، حضرت رقیہؓ کو آرام کرنے کے لیے کہا: تاکہ سفر کی تھکان ختم ہو جائے۔

رسول اللہ ﷺ نے بھی اپنی لختِ جگر حضرت رقیہ اور عزیز و اماہ حضرت عثمان کو دیکھ کر انتہائی مسرت کا اظہار کیا۔

### ہجرتِ مدینہ

حضرت سودہ سے نکاح کے بعد تقریباً تین سال آپ ﷺ مکہ مکرمہ میں رہے، یہاں تک کہ جب یہ حکم خداوندی ہجرت کر کے مدینہ منورہ تشریف لے گئے تو اہل و عیال کو وہیں چھوڑ گئے، جب مدینہ پہنچ کر کھل اطمینان ہو گیا تو آپ ﷺ نے حضرت زید بن حارثہ کو مکہ مکرمہ بھیجا اور ان کو پانچ سو درہم اور دو اونٹ ساتھ دے؛ تاکہ وہ اہل و عیال کو مدینہ لے آئیں۔ چنانچہ حضرت زید، آپ ﷺ کی دو صاحبزادیوں اہم کلثوم و فاطمہ، اسامہ و اہم ایمن اور حضرت سودہ کو لے کر مدینہ منورہ روانہ ہو گئے اور ساتھ میں حضرت ابوبکرؓ کے صاحبزادے حضرت عبداللہ، اپنی والدہ اور بہن عائشہ کو اپنی معیت میں لے کر روانہ ہوئے۔ جس وقت یہ قافلہ مدینہ پہنچا تو محسن انسانیت ﷺ مسجد نبوی کے قریب رہائشی حجرے بنا رہے تھے، چنانچہ تکمیل کے بعد اسی حجرے میں دونوں صاحبزادیاں اور حضرت سودہ فروکش ہوئیں، چونکہ اس وقت تک حضرت عائشہ کی رخصتی عمل میں نہیں آئی تھی، اس لیے وہ اپنے والدین کے ساتھ قیام پذیر ہوئیں۔ حضرت صدیق اکبرؓ ہجرت میں آئے حضرت ﷺ کے ہم سفر تھے، اسی طرح آپ ﷺ کے اہل و عیال کے ساتھ سلم ہجرت میں حضرت ابوبکر صدیقؓ کے اہل و عیال بھی شریک رہے، یہ چیز دونوں خاندانوں کے مابین تعلقات کی یکجہت کو ظاہر کرتی ہے اور خوشی اور غمی کے معاملات میں کامل اتحاد و اتفاق کا پتہ دیتی ہے۔

### حضرت سودہؓ کا حجرہ مبارکہ

مدینہ منورہ میں رہائش کے لیے حضرت سودہؓ کو جو مکان ملا وہ صرف ان کا مسکن نہ

تھا بلکہ وہ کاشانہ نبوت بھی تھا، اس کی شان ہی زالی تھی۔ علامہ سعد کی مہیا کردہ تفصیل کے مطابق یہ ایک حجرہ تھا جس کی دیواریں ہلکی اور چھت کھجور کی شاخوں کی تھی، اس کی لمبائی پندرہ فٹ، چوڑائی دس فٹ اور اونچائی اتنی تھی کہ کھڑا آدمی اپنے ہاتھ سے چھت کو چھوس سکتا تھا، اس کے دروازہ پر کواڑ کے بجائے کالے بالوں والے کپڑے کا پردہ تھا۔

کیا خوب کہا ہے جناب حافظہ افروغ حسن صاحب نے کہ: یہ مختصر سا کچا حجرہ موجودہ دور کی اصطلاح میں "ایوان صدر" بھی تھا کہ بندگانِ خدا کی تعلیم و تربیت، ان کے نفوس کے تزکیے، ان کے اخلاق و کردار کی تعمیر اور انسانی معاشرے کی صلاح و فلاح کی خدمت کا عظیم کام؛ دنیوی ساز و سامان کی فراوانی، عالی شان عمارتوں اور آنکھوں کو خیرہ دینے والے فرنیچر کے بل بوتے پر نہیں؛ بلکہ سادگی و پاکیزگی، مہر و وقار، تحمل و بے لوثی و بے نفسی، تعلقِ باندہ اور ایتائے جنس کی ہمدردی و دل سوزی جیسے علیٰ روحانی و اخلاقی اوصاف کے بل بوتے پر ہی انجام دیا جاسکتا ہے، یہ تھا سیدہ موصوفہ کا حجرہ اور مسکن۔ مائدہ میں اگرچہ ہادیٰ برحق سید الکونین ﷺ اور حضرت سودہ کا گھر شہر والوں کے غنیمت و غضب اور نفرت و حقارت کا محور تھا؛ لیکن اب مدینہ میں ان کا یہ گھر ہستی والوں کی عقیدتوں اور محبتوں کا مرکز تھا، ان کی نگاہیں اس طرف اس انداز میں انجمنی تھیں گویا وہ یہاں سے فیض اور اس نورِ ہدایت کے طلب گار ہیں جس سے ان کی دنیا بھی سنور سکتی ہے اور عظمیٰ بھی۔

### حضرت سودہؓ اور حضرت عائشہؓ کے تعلقات

حضور ﷺ کی دونوں ازواجِ مطہرات یعنی سیدہ سودہؓ اور سیدہ عائشہؓ کے درمیان نہ کسی قسم کے اختلاف تھے اور نہ ہی کسی قسم کی کشیدگی تھی، ان کے باہمی تعلقات نہایت ہی عمدہ اور خوشگوار تھے، واقعات بتاتے ہیں کہ: آپس میں رضیہٴ محبت و مودت قائم تھا، دونوں ایک دوسرے کا لحاظ رکھتی تھیں، کبھی بھی دونوں کو ایک دوسرے سے شکایت نہیں ہوئی، حضرت عائشہؓ چون کہ کم سن تھیں اس لیے سیدہ سودہؓ ان کو گھریلو معاملات میں

مشورے دیا کرتی تھیں اور معاونت بھی کیا کرتی تھیں۔

حضرت عائشہ کا نکاح آپ ﷺ سے مکہ مکرمہ میں ہو چکا تھا، جب ہجرت مدینہ کے بعد رخصتی ہوئی تو حضرت عائشہ بھی ان کے ساتھ اسی گھر میں تشریف فرما ہوئیں، سیدہ سوڈہؓ بن رسیدہ تھیں اور حضرت عائشہؓ تو جوان، دونوں کے درمیان بعض اوقات رسول اللہ ﷺ کی موجودگی میں مزاح بھی ہوتا اور چھیڑ خانی بھی۔ حضرت عائشہؓ فرماتی ہیں کہ: ایک روز میں سوڈہ اور حضور ﷺ ایک ساتھ بیٹھے ہوئے تھے اور آپ ﷺ ہمارے درمیان اس طرح جلوہ آ رہے تھے کہ ایک پاؤں ان کی گود میں اور ایک پاؤں میری گود میں تھا، میں نے کھانے کے واسطے حریرہ (طلوہ نما) تیار کیا ہوا تھا، سوڈہ سے کہا: تم بھی کھاؤ، تو انہوں نے کھانے سے انکار کر دیا، خاموش بیٹھی رہیں اور کھانے کی طرف ہاتھ نہ بڑھایا، میں نے ازراہ مذاق کہا: کھاؤ گی یا میں تمہارے منہ پر لپ دوں؟ حضور ﷺ یہ منظر دیکھ کر مفلوظ ہو رہے تھے، میں نے پیالے سے تھوڑا سا حریرہ لیا اور ان کے منہ پر نمل دیا، حضور ﷺ یہ دیکھ کر مسکرائے اور حضرت سوڈہ سے کہا: تم بھی عائشہ کے چہرہ پر حریرہ نمل کر اپنا بدلہ لے لو، انہوں نے سرتاج کا حکم مان کر میرے منہ پر نمل دیا، حضور ﷺ نے یہ دیکھ کر فرمایا: یہ ہوانہ بدلہ! آپس میں اس قسم کا ہلکا پھلکا مذاق خوشگوار گھریلو ماحول کی علامت ہوتی ہے؛ کیوں کہ اس قسم کے مزاح سے ماحول میں چاشنی پیدا ہوتی ہے۔

### ازواجِ مطہرات میں حشر کی تمنا

ام المؤمنین حضرت خدیجہ کے بعد سیدہ سوڈہؓ ہی وہ واحد خوش قسمت خاتون ہیں جنہیں پورے چار سال تک بلا شکریت غیرے کا شانہ نبوت کو اپنی مہر و وفا اور اپنی والہانہ خدمت گزاری اور نرم گساری کی متواضع سے روشن رکھنے کا شرف حاصل ہوا، اور اپنے محبوب و مطلوب کی خصوصی توجہات اور محبت آمیز عنایات کا مہبط و محور بننے کا اعزاز نصیب ہوا، اس مخلصانہ تعاون اور پُر بہار رفاقت نے سیدہ موصوفہ کی سیرت و کردار کو

اعلیٰ وارفع اخلاقی و روحانی اقدار کا ایک دلکش نمونہ بنا دیا، یہی وجہ ہے کہ جس ۲ھ کے بعد حرمِ نبوی میں دوسری عالی مرتبت خواتین داخل ہوئیں تو انہوں نے قابلِ قدر عالی ظرفی اور بلند حوصلگی کا مظاہرہ کیا۔

اسی عالی حوصلگی اور ایثار و قربانی کا یہ نتیجہ تھا کہ جب وہ سن رسیدہ ہو گئیں اور ان کو یہ اندیشہ ہوا کہ کہیں آپ ﷺ انہیں طلاق نہ دے دیں۔ اور بعض روایات میں ہے کہ آپ ﷺ نے طلاق دینے کا ارادہ بھی فرمایا تھا؛ تو انہوں نے آپ ﷺ سے درخواست کی کہ مجھے شوہر کی حاجت نہیں، آپ مجھے اپنے نکاح میں برقرار رکھیے؛ تاکہ میں کل قیامت کے روز ازواجِ مطہرات کے زمرہ میں شامل کر کے اٹھائی جاؤں، اور جو ثواب ان کو ملے وہ مجھے بھی ملے۔ نیز محبوب و مطلوب آقا کی دل جوئی اور خوشنودی کے لیے محبوبہ محبوب یعنی عائشہ پر اپنی باری نچھا اور کر دی۔ چنانچہ آپ نے ان کی فرمائش قبول فرمائی اور طلاق کے ارادے سے رجوع فرمایا۔ اس کے بعد آپ ﷺ حضرت عائشہ کے یہاں دورا تیں گزارنے لگے۔

”عن ابن عباس قال: خشبت سودة أن يطلقها النبي ﷺ فقالت: لا تطلقني وامسكني، واحمل بومي لعائشة ففعل، فنزلت: فلاجناح عليهما أن يصلحا بينهما صلحا والصلح خير“۔ (ترمذی)

بخاری شریف میں صرف یہ مذکور ہے کہ حضرت سودہ نے اپنے باری کا دن حضرت عائشہ کو بید کر دیا تھا جس کی بنا پر آپ ﷺ ان کے یہاں دورا تیں گزارتے تھے۔

”عن عائشة أن سودة بنت زمعة وهبت يومها لعائشة بيومها ويوم سودة“۔ (بخاری)

مسلم شریف کی روایت میں ہے کہ درازمی عمر کی وجہ سے اپنی باری کا دن حضرت عائشہ کو دے دیا تھا۔

”فلما کبرت جعلت یومها من رسول اللہ ﷺ لعائشة قالت: یا رسول اللہ! قد جعلت یومی منک لعائشة“۔ (مسلم)

اسی واقعہ سے فقہانے یہ مسئلہ نکالا کہ اگر کسی کی زوجیت میں ایک سے زائد بیویاں ہوں تو ایک سوکن اپنی باری دوسری کو بیہ کر سکتی ہے۔

ایک قول یہ ہے کہ آپ نے طلاق دے دی تھی، چوں کہ آپ ﷺ حکیم و دانان اور مربی تھے، اس لیے آپ ﷺ نے زیر تربیت ازواجِ مطہرات کی تنبیہ کے لیے ایسا قدم اٹھایا؛ تاکہ وہ اپنی غلطیوں سے رجوع کریں، اس لیے کہ وہ ساری خواتین امت کے لیے نمونہ ہیں۔ اسی پر یہ آیت نازل ہوئی:

﴿وَإِنْ امْرَأَةٌ خَافَتْ مِنْ بَعْلِهَا نُشُوزًا أَوْ إِعْرَاضًا فَلَا جُنَاحَ عَلَيْهِمَا أَنْ يُصْلِحَا بَيْنَهُمَا صُلْحًا وَالصُّلْحُ خَيْرٌ﴾ (النساء: ۱۲۸)

ترجمہ: اور اگر کوئی ڈرے اپنے خاوند کے لڑنے سے یا جی پھر جانے سے تو کچھ گناہ نہیں دونوں پر کہ کر لیں آپس میں کسی طرح صلح اور صلح بہتر چیز ہے۔

### صاحبزادیوں سے شفقت آمیز و محبت سے لبریز سلوک

ایک خاتون کے لیے عام طور پر اپنی سوتیلی اولاد سے رحمت و شفقت کا سلوک کرنا سخت مشکل ہوتا ہے، اس رشتہ کی خاصیت ہی کچھ ایسی ہوتی ہے کہ دونوں طرف دلوں کی گہرائیوں سے نفرت و حقارت اور شکوک و شبہات کے سوتے پھونٹے رہتے ہیں؛ لیکن اتم المؤمنین حضرت سیدہ کی سیرت کا یہ نہایت ہی روشن اور تابناک پہلو ہے کہ انہوں نے اپنی عقیدتوں کی مرکزی شخصیت آں حضرت ﷺ کی بچیوں سے وہ قابل رشک مشفقانہ سلوک کیا جس نے عالم انسانیت میں ایک منارۂ نور کی حیثیت حاصل کر لی۔ آپ ﷺ جب حرم نبوی میں داخل ہوئیں اس وقت حضور ﷺ کی بچیاں حضرت ام کلثوم اور حضرت فاطمہؓ اپنی ماں کی شفقت و محبت سے محروم ہو چکی تھیں؛ لیکن سیدہ سہیلہ نے

پوری فراخ دلی سے انہیں حقیقی ماں کی طرح پیار بھی دیا اور شفقت بھی، اور ایک مشفق مربی کی حیثیت سے ان کی تربیت بھی کی اور دیکھ بھال بھی۔

حضرت فاطمہؓ کی ۲ھ میں حضرت علیؓ سے اور حضرت ام کلثومؓ کی ۳ھ میں حضرت عثمانؓ سے شادی ہوئی۔ اس طرح یہ صاحبزادیاں کم و بیش پانچ چھ سال کے طویل عرصہ تک حضرت سوڈہؓ کی زیر نگرانی رہیں؛ لیکن پورے ذخیرہ روایات میں ایک بھی مستند روایت ایسی نہیں ملتی جو ان کی باہمی شکر رنجی اور باہمی سچی کی بلکی سے بلکی چیز کی طرف بھی نشان دہی کرتی ہو۔ یہ حضور ﷺ کی ژرف نگاہی، سیدہ سوڈہؓ کے منصبِ نفس کی مستقل صلاحیت اور صاحبزادیوں کی کامل سعادت مندی کا تین ثبوت ہے۔

### حلیہ

حضرت سوڈہؓ قد و قامت کے لحاظ سے نہایت بلند و بالا اور فرہ اندام تھیں، چہاں چہ بخاری شریف میں حضرت عائشہؓ کی روایت سے مرقوم ہے کہ: وہ بڑے ذلیل ذول والی تھیں، جو لوگ ان سے واقف تھے ان سے وہ پردے کے باوجود چھپ نہیں سکتی تھیں۔ ”وكانت امرأة جسمه لانخفي علي من بعرفها“۔

### وظیفہ

عبدالرحمن اعرج اپنی مدینہ کی مجلس میں فرمایا کرتے تھے کہ: نبی کریم ﷺ سالانہ نفل کے لیے حضرت سوڈہؓ کو خیر کی آمدنی میں سے اتنی وقف سمجھو اور میں وقف ہو یا گندم عطا فرماتے تھے۔

### عبادت و اطاعت اور سفر حج

سیدہ موصوفہ بڑی عابدہ، زاہدہ، شب زندہ دار، نیک بخت اور پارسائے زمانہ تھیں، اکثر اوقات عبادتِ الہی میں مشغول رہنا ان کا محبوب مشغلہ تھا۔

بندگی سے ہمیں مطلب ہے، ہم ثواب و عذاب کیا جانیں  
 کس میں کتنا ثواب ملتا ہے، عشق والے حساب کیا جانیں  
 گویا اس شعر کی سچی صداقت تھیں۔

حضرت سوڈہؓ ۱۰ھ میں فریضہ حج کی ادائیگی کے لیے آپ ﷺ کے ساتھ شریک  
 تھیں۔ مزدلفہ اور منی کا حکم یہ ہے کہ نویں ذی الحجہ کو غروب آفتاب کے بعد عرفات سے  
 مزدلفہ آنا اور پھر طلوع آفتاب سے ذرا پہلے تک میدان مزدلفہ ہی میں رہنا حج کے  
 واجبات میں سے ہے، اور اس کے بعد منی میں آنا ہے؛ البتہ معذورین کو یہ رخصت  
 حاصل ہے کہ وہ رات ہی میں مزدلفہ سے منی چلے جائیں۔ چونکہ آپ ﷺ کا قہر و قنات  
 نہایت طویل اور بلند و بالا تھا، اور آپ ﷺ فرہ اندام تھیں، جس کی وجہ سے تیزی سے چلنا  
 پھرنا ممکن نہ تھا؛ اس لیے آپ ﷺ نے مزدلفہ سے کوچ کرنے سے قبل ان کو منی جانے  
 کی اجازت مرحمت فرمادی تھی، تاکہ لوگوں کے اثر و دام کی وجہ سے تکلیف نہ پہنچے اور  
 عافیت کے ساتھ مزدلفہ پہنچ جائیں۔

ام المؤمنین حضرت عائشہؓ فرماتی ہیں کہ: نبی کریم ﷺ نے حضرت سوڈہؓ کو لوگوں  
 کے مزدلفہ سے کوچ کرنے سے پہلے ہی منی جانے کی اجازت مرحمت فرمائی، اس پر  
 حضرت عائشہؓ نے فرمایا: کاش! میں بھی سوڈہؓ کی طرح رات کو مزدلفہ سے روانہ ہونے کی  
 اجازت طلب کر لیتی اور لوگوں کے آنے سے پہلے صبح کی نماز منی میں پڑھ لیتی۔

اسی حج کے موقع سے آپ ﷺ نے ازواجِ مطہراتؓ سے فرمایا تھا کہ: اس حج کے  
 بعد گھروں میں بیٹھی رہنا۔ سیدہ سوڈہؓ نے اس حکم کو گروہ سے ہاندا لیا، چنانچہ حضرت  
 سوڈہؓ اور حضرت زینبؓ بنت جحشؓ نے آپ ﷺ کے حکم کی مکمل اطاعت کی اور اس پر اس  
 ہفت کے ساتھ عمل کیا کہ کہیں جانا تو درکنار؛ تازندگی کبھی حج کے لیے بھی گھر سے باہر  
 نہ نکلیں۔ سیدہ سوڈہؓ فرمایا کرتی تھیں کہ: میں نے حج اور عمرہ کر لیا ہے، اب حکم خداوندی

اور حکمِ رسول کے مطابق تمام زندگی گھر میں بسر کروں گی۔ حکمِ خداوندی یہ ہے: ﴿وَہُوَ قَرْنٌ فِی سِیۡوَتِکُمْ﴾ (ترجمہ: ۳۳) اور قرار پکڑوا اپنے گھروں میں۔ اور حکمِ رسول یہ ہے: ”ہذہ نسۃ لزوجہ الحصر“، ترجمہ: یہ سترج ہے اس کے بعد اپنے گھروں میں رہتا۔ حالاں کہ ان دو کے علاوہ دوسری ازواجِ مطہرات عموماً حج کے لیے جاتی رہیں، اور یہ شمولِ خلفائے راشدین صحابہ رضی اللہ عنہم میں سے کسی نے بھی ان کے عملِ خیر پر نکیر نہیں فرمائی؛ بلکہ حضرت عمرؓ نے تو اپنے دورِ خلافت باسعادت میں باقاعدہ حضرت عثمانؓ اور حضرت عبدالرحمن بن عوفؓ کی زیرِ نگرانی ازواجِ مطہرات کو حج کے لیے بھیجا تھا، مگر انہوں نے شرکت نہیں کی تھی، گویا ان کو آپ ﷺ کی اطاعت و فرماں برداری بھی علیٰ وجہِ الکمال حاصل تھی۔

### سہیل بن عمرو پر تبصرہ

سہیل بن عمرو سیدہ سوڈہ کے خاوندِ اَوَّلِ سکران کے بھائی تھے، انہوں نے شروع میں اسلام قبول نہیں کیا تھا، جب بدر میں قریشِ مکہ کی طرف داری میں حصہ لیا تھا اور گرفتار ہوئے تھے، چونکہ اس معرکہ میں مجاہدین کے ہاتھوں قریش کے ۷۰ افراد گرفتار ہوئے تھے جس میں بڑے بڑے نامور سردار بھی تھے اور حق پرستوں پر ظلم و ستم ڈھانے والے سرکش و مغرور، خود پسند اور صاحبِ جاہ افراد بھی تھے۔ سہیل بن عمرو کو دیکھتے ہی آئم المؤمنین سیدہ سوڈہؓ کو دینِ اسلام اور داعیِ اسلام ﷺ کے خلاف اس کی شعلہ بیاباں اور اپنے ہی جگر گوشے پر حق قبول کرنے کی پاداش میں اس کی ظالمانہ اور بے رحمانہ چیرہ دستیوں سے تازہ ہو گئیں۔ خود حضرت سوڈہؓ اس واقعہ کو اس طرح بیان کرتی ہیں کہ: میں عوف بن عمروؓ اور معاذ بن عمروؓ کے گھر تعزیت کے لیے گئی ہوئی تھی، جب بدر کے قیدیوں کو ہینہ منورہ لایا گیا، لوگ انہیں دیکھنے کے لیے نکل پڑے، میں نے دیکھا کہ حجرے کے ایک گوشے

میں سبیل بن عمرو کھڑا ہے اور اس کے دونوں ہاتھ گردن کے ساتھ بندھے ہوئے ہیں، میں نے یہ حالت دیکھی تو بے اختیار کہا: اے ابو زید! قیدی بننے کی ذلت پر عزت کی موت مریوں نہیں گئے! اتنے میں حضور ﷺ کی آواز نے مجھے چونکا دیا جو فرما رہے تھے: اے سوہ! کیا تم اسے اللہ اور اس کے رسول کے خلاف براہینت کر رہی ہو؟ میں نے معذرت چاہے ہوئے کہا: اے اللہ کے رسول! قسم ہے اس ذات کی جس نے آپ کو دین حق دے کر بھیجا، میں سبیل کی یہ حالت دیکھ کر اپنے آپ پر قابو نہ رکھ سکی اور بے ساختہ میری زبان سے یہ الفاظ نکل گئے، میں معافی چاہتی ہوں۔ سبیل بن عمرو نے فتح مکہ کے موقع پر اسلام قبول کرنے کی سعادت حاصل کی اور پھر اسلام کے جملہ احکام پر صدق دل سے عمل پیرا ہوئے۔

## آیتِ حجاب

اسلام میں پردہ کو نہایت بلند و ارفع مقام حاصل ہے، اور چوں کہ اسلامی احکامات کا نزول بہ تدریج ہوا ہے، اس لیے آغاز اسلام سے لے کر ۳ھ کے اوائل تک پردہ کا حکم نازل نہیں ہوا تھا، آقائے مدنی ﷺ کا معمول یہ تھا کہ جملہ اہم معاملات میں وحی الہی کے منتظر رہتے تھے اور وحی کی ہدایت کے مطابق حکم فرمایا کرتے تھے۔

حضرت عمرؓ کو چوں کہ نبوی صفات سے وافر حصہ ملا تھا: اس لیے ان کی دلی خواہش یہ تھی کہ عورتوں کو پردہ کا حکم دے دیا جائے؛ خصوصاً ازواجِ مطہرات کو۔ یہی وجہ تھی کہ ایک دن حضرت عمرؓ حضور ﷺ کی خدمت میں حاضر ہوئے، اور عرض کیا کہ: اللہ کے رسول! آپ کے پاس نیک و بد ہر قسم کے لوگ آتے رہتے ہیں، تو کیا ہی بہتر ہوتا کہ آپ ازواجِ مطہرات کو پردے کا حکم دیتے۔ ان کی اس درخواست کے چند دنوں کے بعد خدا و پروردگار نے پردے کا حکم نازل فرمایا۔ (بخاری ۵۰۶/۲، ۲۶۰۳)

اس حکم کا مختصر پس منظر یہ ہے کہ اُس زمانے میں گھروں میں تقاضائے حاجت کے

لیے بیت الخلاء کا لقمہ نہ تھا، جس کی وجہ سے عام عورتوں کی طرح ازواجِ مطہرات بھی قضائے حاجت کے لیے جنگل جایا کرتی تھیں۔ چنانچہ ایک مرتبہ بد وقت شب حضرت سودہؓ قضائے حاجت کے ارادے سے باہر نکلیں، وہ چادر میں اچھی طرح لپی ہوئی تھیں؛ لیکن قد وقامت اور جسامت کی وجہ سے نمایاں ہو جاتی تھیں، حضرت عمرؓ نے دیکھ لیا تو پکار کر کہا: اے سودہ! ہم نے آپ کو پہچان لیا۔ حضرت عمرؓ کا مقصد صرف اتنا تھا کہ حکمِ حجاب نازل ہو جائے، چنانچہ اللہ تعالیٰ نے پردہ کا حکم نازل فرمایا۔ (بخاری ۱/۱۳۶، ۲۶۱)

بخاری ہی کی ایک دوسری روایت میں یہی واقعہ کچھ اس طرح مذکور ہے، حضرت عائشہؓ فرماتی ہیں کہ: پردے کا حکم نازل ہو جانے کے بعد ایک مرتبہ حضرت سودہؓ قضائے حاجت کے ارادے سے باہر نکلی، قد وقامت اور ذلیل ذول والی ہونے کی وجہ سے وہ پہچان لی جاتی تھی، حضرت عمرؓ نے ان کو دیکھا اور پہچان لیا، چنانچہ آواز دے کر کہا: سودہ! یہ خدا! آپ ہم سے چھپ نہ سکیں؛ لہذا دیکھ لو آپ کس طرح باہر نکلتی ہو! یہ سن کر وہ ناراض واپس لوٹ آئی۔ اُس وقت حضور ﷺ میرے حجرے میں کھانا تناول فرما رہے تھے، اسی حالت میں حضرت سودہؓ حاضر خدمت ہوئی اور شکوہ کرتے ہوئے عرض کیا: اے اللہ کے رسول! میں قضائے حاجت کے لیے باہر نکلی تھی، عمر نے دیکھ لیا اور ایسا ایسا کہا۔ اسی وقت حضور ﷺ پر وحی کے آثار نمودار ہوئے، سلسلہٴ وحی ختم ہونے کے بعد پھر آپ ﷺ نے ارشاد فرمایا کہ: خداوندِ قدوس نے قضائے حاجت کے لیے تم کو باہر نکلنے کی اجازت دی ہے۔ (بخاری ۲/۲۶۰، ۲۶۱)

### دو حدیثوں میں تعارض اور اس کا حل

ان دونوں حدیثوں میں بہ ظاہر تعارض معلوم ہوتا ہے، پہلی حدیث سے معلوم ہوتا ہے کہ حضرت سودہؓ کا خروج حکمِ حجاب سے پہلے کا تھا اور دوسری حدیث سے معلوم ہوتا ہے کہ حکمِ حجاب کے آجانے کے بعد حضرت سودہؓ باہر نکلی تھیں۔ اسی طرح بخاری شریف

کی ایک روایت سے پتہ چلتا ہے کہ آیاتِ حجاب کا نزول حضرت زینبؓ کے ولیمہ کے وقت ہوا تھا۔ آیتِ حجاب یہ ہے: ﴿يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرِ نَاطِرٍ مِنْهُ وَكُنْ لِلْغَيْبِ بِقَدَرٍ وَلَا تُخْلَفُوا سَبْعًا فَذَلِكَ جُزْءٌ مِمَّا يُضَاهَىٰ ذُنُوبَكُمْ أَنْ تُخْلَفُوا سَبْعًا﴾ (الاحزاب: ۵۳)

اے ایمان والو! امت جاؤ نبی کے گھروں میں: مگر جو تم کو حکم ہو کھانے کے واسطے، نہ راہ دیکھنے والے اس کے پکھنے کی: لیکن جب تم کو بلائے تب جاؤ، پھر جب کھا چکو تو آپ چلے جاؤ اور نہ آپس میں جی لگا کر بیٹھو باتوں میں۔

دراصل آیاتِ حجاب کا نزول دوسرے مرتبہ ہوا ہے، ایک مرتبہ حضرت زینبؓ کے ویسے کے موقع پر اور ایک مرتبہ حضرت سودہؓ کے قضائے حاجت کے لیے نکلنے کے وقت۔

نیز دونوں حدیثوں میں کوئی تعارض بھی نہیں: اس لیے کہ حجاب دو طرح کا ہے: ایک حجابِ وجوہ اور دوسرا حجابِ اشخاص، چنانچہ حضرت عمرؓ کی دلی تمنا کے مطابق حجابِ وجوہ کا حکم نازل ہوا: لیکن اس کے بعد حضرت عمرؓ کی یہ بھی خواہش رہی کہ حجابِ وجوہ کی طرح حجابِ اشخاص کا حکم بھی آجائے: لہذا حجابِ وجوہ کے بعد حضرت سودہؓ کا قضائے حاجت کے لیے نکلنا ہوا تو حضرت عمرؓ نے حجابِ اشخاص کے نزول کی خواہش کی وجہ سے حضرت سودہؓ کو ان کے پہچان لیے جانے کی اطلاع دی اور حضرت سودہؓ نے حضور ﷺ کے پاس آ کر اس کا ذکر کیا، چنانچہ وہی آیت کریمہ جو حضرت زینبؓ کے ولیمہ کے وقت نازل ہوئی تھی اس کا نزول ہوا، اور حضور ﷺ نے فرمایا کہ: تم کو قضائے حاجت کے لیے نکلنے کی اجازت ہے۔ اس طرح آیتِ حجاب کا وہ حکم جو رہتی دنیا تک کے لیے خواتین کی عصمت و عفت کا محافظ ہے حضرت سودہؓ کے واسطے سے نازل ہوا۔

## اخلاق و عادات

سیدہ موصوفہ اپنے اخلاق و اطوار اور عادات کے اعتبار سے بھی نہایت امتیازی

شان کی حامل تھیں، سخاوت و فیاضی کے علاوہ خوش اخلاقی و خوش مزاجی آپ کی طبیعت کا حصہ تھا۔ طبیعت کی طرفت کا حال یہ تھا کہ کبھی کبھار آقا ﷺ کی تفریح طبع کی خاطر اپنی رفتار و گفتار میں آپ کو ہنسا دیا کرتی تھیں۔

ایک مرتبہ حضرت سودہ نے آپ سے کہا: شب گذشتہ میں نے آپ کے پیچھے نماز پڑھی، آپ نے اس قدر طویل رکوع کیا کہ مجھے تکسیر پھونسنے کا اندیشہ ہوا، اس لیے میں دریغ ناک پکڑے اسے سہلاتی رہی، یہ سن کر آپ ﷺ نے تبسم فرمایا۔ (مکمل حدیث مسلم)

## مزاج میں تیزی

”عن عائشة قالت: ”ما رأيت امرأة أحب إليّ أن أكون في مسلاخها من سودة بنت زمعة من امرأة فيها حدة“۔ اور اسباب میں حضرت عائشہ کی روایت کے الفاظ یہ ہیں: ”ما من النساء أحد أحب إليّ أن أكون في مسلاخها من سودة إن بها إلا جذّة فيها، كانت تسرع منها الفبنة“۔ (اصابہ)

ام المومنین حضرت عائشہ کا بیان ہے کہ: سودہ کے علاوہ کسی عورت کو دیکھ کر کبھی مجھے یہ خیال نہیں آیا کہ اس کے قالب میں میری روح ہوتی: البتہ ان کے مزاج میں ذرا تیزی تھی جو گاہے گاہے ظاہر ہو جایا کرتی تھی: مگر اس مزاجی تیزی کی وجہ سے اگر کبھی غصہ آ بھی جاتا اور کسی سے خفا ہو جاتی تو غصہ بہت جلد فروکش ہو جاتا تھا اور خفگی کے بعد بہت جلد خوش ہو جایا کرتی تھیں جو اچھے اور اعلیٰ اخلاق کی علامت ہے۔

## سخاوت و سماحت

رسالت مآب ﷺ کی سیرت طیبہ کا ایک نہایت ممتاز اور روشن باب سخاوت و سماحت اور فیاضی ہے، صحابہ اور صحابیات میں سے جو آپ ﷺ سے جتنا قریب اور جس کو صحبت باہرکت سے استفادہ کا جتنا زیادہ موقع فراہم ہوا اتنا ہی زیادہ آپ ﷺ کی صفات حسنہ کا جامع بنا، پھر ان کی زندگی میں ان اوصاف کا ظہور بھی بہ استثنائے

بعض اتنا ہی زیادہ ہوا۔ ازواجِ مطہرات کو خلوت میں آپ ﷺ کے فیضِ صحبت سے سب سے زیادہ مستفید ہونے کا موقع ملا، نیز چونکہ نبوت کی داد و دہش کا معاملہ عموماً ان ہی کے حجروں میں زیادہ ہوا کرتا تھا اسی بنا پر سیدہ موصوفہ کو سخاوت اور داد و دہش میں بھی امتیازی شان حاصل ہوئی۔

ایک مرتبہ حضرت عمرؓ نے ان کی خدمت میں ایک حصلی بھیجی، لانے والے سے پوچھا: کیا ہے؟ اس نے کہا: درہم ہے، بولیں: اچھا! درہم کھجور کی طرح حصلی میں بیجے جاتے ہیں! اور اسی وقت تمام درہم تقسیم کر دیے۔

آپ ﷺ کی کھالیں بنایا کرتی تھیں جو کچھ اس سے آمدنی میسر ہوتی اس کو خوش دلی سے کار خیر میں صرف کر دیا کرتی تھیں۔

## فضل و کمال

حضرت سوڈہؓ کے فضل و کمال کے اعلیٰ منصب پر فائز ہونے کے لیے صرف یہی کافی ہے کہ منصب رسالت و نبوت سے سرفراز کیے جانے کے بعد آپ ﷺ کی زوجیت سے وہی سب سے پہلے مشرف ہوئیں اور حضرت خدیجہؓ کی وفات کے بعد تقریباً تین چار سال تک تنہا آپ ﷺ کی زوجیت میں رہیں، اور یہ عرصہ جس قدر صبر و تحمل، جس وقار و متانت اور جس عزیمت و استقامت کے ساتھ گزارا اور اپنے آقا و ہادی ﷺ کی مخلصانہ رفاقت اور جاں نثارانہ خدمت کا جو مظاہرہ کیا وہ اپنی مثال آپ ہے، اس دوران خاندانِ نبوت کی تمام تر ذمہ داریاں آپ ہی کے سر رہیں۔ آپ ﷺ اطاعت و فرماں برداری، جو دستاویز اور قربانی کے جذبہ سے سرشار اور نہایت اعلیٰ سیرت و کردار کی حامل تھیں، اور ان تمام خوبیوں کے ساتھ زیورِ علم سے بھی آراستہ تھیں۔

## حضرت سوڈہؓ سے روایت اور شاگردان

آپ ﷺ سے پانچ احادیثِ رسول مروی ہیں، ان میں سے چار احادیث سنن ابن ماجہ

میں مذکور ہیں اور ایک بخاری شریف میں جو درج ذیل ہے:

بخاری کی روایت یہ ہے: "مات لنا شاة فذبغنا مسکھا ثم ما زلنا ننبذ فیہ حتی صار شئاً".

حضرت سوڈہ فرماتی ہیں کہ: ہماری ایک بکری مرگئی، ہم نے اس کے چمڑے کو رنگ لیا اور ہم اس سے نبیذ بنانے لگے حتیٰ کہ پرانا ہو گیا۔

شاگردان: حضرت عبداللہ بن عباس اور حضرت یحییٰ بن عبداللہ اور حضرت عبداللہ بن زبیر نے آپ سے احادیث نقل کرنے کی سعادت حاصل کی ہے۔

### حضرت سوڈہ کے سیدہ عائشہ کو مشورے

جس وقت حضرت سوڈہ حضور ﷺ کی زوجیت میں داخل ہوئیں اس وقت ان کی کوئی دوسری سوکن نہیں تھی، تین سال بعد حضرت عائشہ آئیں، پھر یکے بعد دیگرے دوسری ازواجِ مطہرات آپ ﷺ کی زوجیت میں آئیں، حضرت عائشہ اور حضرت سوڈہ کے درمیان ہمیشہ نہایت درجہ اللت و محبت اور باہمی اتحاد و اتفاق کا معاملہ رہا، چنانچہ حضرت سوڈہ ان کی کم سنی کا پاس و لحاظ کرتے ہوئے ان کو گھریلو معاملات میں مشورے دیا کرتی تھیں، جس کو وہ نہایت احسان مندی کے ساتھ قبول کر لیا کرتی تھیں، اور پھر جب ان کی عمر دراز ہو گئی تو اپنی باری بھی سیدہ عائشہ رضی اللہ تعالیٰ عنہا کو بیہ کر دی۔ حضرت عائشہ نے ان کے اس ایثار کا ہمیشہ خیال رکھا اور ان کے فضل و کمال کی معترف رہیں۔

### خروج و جہال اور حضرت سوڈہ

حضرت سوڈہ خروج و جہال سے نہایت ڈرتی تھیں؛ کیوں کہ آپ ﷺ سے بیسیوں مرتبہ و جہال کا تذکرہ سنا اور اس فتنہ کی سنگینی کو جانتا تھا، ابتدا آپ نے اس کے خروج کا کوئی زمانہ متعین نہیں فرمایا تھا؛ مگر بعد میں آپ نے یہ تعین فرمادی کہ وہ قرب قیامت

میں ظاہر ہوگا۔ حضور ﷺ غالباً کسی سفر میں تھے اور حضرت عائشہؓ و حفصہؓ اور سیدہ سودہؓ رضی اللہ عنہن ساتھ تھیں (ممکن ہے کہ اور ازواج بھی ساتھ رہی ہوں) راستہ میں آپ ﷺ کہیں قیام پذیر ہوئے، حضرت عائشہؓ اور حفصہؓ کو تفریح و مزاح کی سوجھی، چنانچہ ازراہ مزاح حضرت سودہؓ سے کہا: تمہیں کچھ معلوم بھی ہے؟ انہوں نے نفی میں جواب دیا تو ان دونوں نے کہا: شاید دجال تو ظاہر نہیں ہو گیا ہے۔ اتنا سنا تھا کہ حضرت سودہؓ پر دہشت طاری ہو گئی، اور اس قدر خوف زدہ ہو گئیں کہ دوڑ کر قریب کے خیمہ میں گھس گئیں، حضرت عائشہؓ و حفصہؓ ہنستی ہوئی آپ ﷺ کے پاس گئیں اور حضرت سودہؓ کے ساتھ اپنے مزاح اور ان کے خوف زدہ ہو کر ایک خیمے میں گھس جانے کی اطلاع دی، تو آپ ﷺ پہ نفسِ نفیس اس خیمہ کے پاس تشریف لے گئے، اور دروازہ پر کھڑے ہو کر آواز دی: سودہ! باہر آ جاؤ، ابھی دجال کا خروج نہیں ہوا۔ آپ ﷺ کی آواز سن کر وہ اس حال میں باہر آئیں کہ خوف و دہشت کے آثار چہرہ پر نمایاں تھے، اور جسم پر کھڑکی کا جالانگا ہوا تھا، جس کو باہر آنے کے بعد صاف کیا۔

اس واقعہ سے جہاں حضرت سودہؓ کے قندہ دجال سے ڈرنے اور اپنے ایمان کو محفوظ رکھنے کے جذبہ بے پناہ پر روشنی پڑتی ہے وہیں یہ بھی پتہ چلتا ہے کہ ازواجِ مطہرات میں باہمی تعلقات کس قدر خوشگوار تھے۔ صاحب ”سیر الصحابیات“ اس قصے کو نقل کرنے کے بعد رقم فرماتے ہیں کہ: یہ روایت میرے نزدیک مشکوک اور سنداً ضعیف ہے۔

### اولاد

آپ ﷺ کی حضور ﷺ سے کوئی اولاد نہیں ہوئی؛ البتہ حضرت سکران سے ایک بیٹا عبد الرحمن تھا۔

## شہید بیٹا

عبد فاروقی میں جب اسلامی فوجیں عراق کو طغوثی قوتوں سے آزاد کرانے کی مہم میں سر دھڑکی بازی لگاری تھیں تو عبدالرحمن بھی انہیں مجاہدین سرفروش میں شامل تھے۔ عراق کی کھل آزادی کا آخری معرکہ ۱۶ھ مطابق ۶۳۷ء میں "جلولانہ" کے مقام پر حضرت سعد بن ابی وقاصؓ کی زیر قیادت برپا ہوا، دوسرے مسلمانوں کی طرح عبدالرحمن نے بھی ذوقِ جہاد سے سرشار ہو کر شجاعت و مردانگی کا مظاہرہ کیا، اور اسی محاذ پر اپنی جان راہ حق میں قربان کر کے ابدی سرخ روئی حاصل کی۔ رضی اللہ عنہم ورضو عنہ۔

ازواجِ مطہرات میں حضرت سوڈہؓ ہی وہ واحد بلند بخت ہیں کہ جن کی زندگی میں ہی ان کے سعادت مند بیٹے نے راہِ خدا میں جامِ شہادت نوش کیا، اس طرح حضرت سوڈہؓ ایک شہید بیٹے کی ماں ہونے کا لازوال شرف حاصل کر کے بارگاہِ خداوندی میں مقبولیت کے بلند مقام پر فائز ہوئیں۔

خیر عیش أدر کناہ بعد الصبر من کنوز البر کتمان المصائب  
ہم نے بہترین زندگی ہمیشہ صبر کے بعد پائی، نیکی کے خزانوں میں سے ایک یہ ہے کہ انسان پر جب کوئی مصیبت آئے تو وہ اس کو لوگوں سے چھپائے۔

## وفات

حضرت عائشہؓ سے مروی ہے کہ ایک روز ازواجِ مطہرات حضور ﷺ کی خدمتِ اقدس میں حاضر ہوئیں اور انہوں نے عرض کیا: اے اللہ کے رسول! ہم میں سے کون سب سے پہلے آپ کے ساتھ لاحق ہوگی، آپ ﷺ نے ارشاد فرمایا: جس کے ہاتھ لہے ہوں۔ لوگوں نے ظاہری معنی سمجھے، چناں چہ ہاتھ تاپے گئے تو حضرت سوڈہؓ کے ہاتھ لہے نکلے؛ لیکن جب سب سے پہلے حضرت زینبؓ کا انتقال ہوا تو معلوم ہوا کہ ہاتھ

کے لہبا ہونے سے آپؐ کو ہتھیہ کا مقصد تلاوت و فیاضی تھا۔

خورشیدِ اسلام، عالم پر صوفشاں ہونے کو تھا، نورِ اسلام پوری تیزی سے پھیل رہا تھا، اس کی کشتیاں دریائے سندھ سے دریائے نیل اور بحرِ ساوا سے بحرِ فرات تک رواں دواں تھی، پرچمِ اسلام زمین کے چپے چپے پر لہرا رہا تھا۔

”امہات المؤمنین“ کے گھر، روشنی کے مینار بنے جگمگا رہے تھے اور پورے عالم پر روشنیاں بکھیر رہے تھے، ”امت کی ماؤں“ کے گھر سے آپؐ کی میراث تقسیم ہو رہی تھی، علوم قرآن کے خزانے تقسیم ہو رہے تھے، احادیث کے موتی بٹ رہے تھے، حکمت کے کھل و یا قوت تقسیم ہو رہے تھے۔ اُمّ المؤمنین حضرت سیدہ زینبؓ سے اپنے گھر میں ٹھہریں کلامِ الہی کی تلاوت اور ذکرِ الہی میں مشغول تھیں، ذکرِ خدا اور ذکرِ حبیب انہیں دو مشاغل میں زندگی کے آخری ایام بسر ہو رہے تھے، رسولِ خدا کو نگاہوں سے مستور تھے؛ لیکن دل و دماغ میں بسے ہوئے تھے، جمالِ مبارک ہمیشہ نگاہوں کے سامنے موجود رہتا تھا۔ حضور کی باتیں، آپؐ کا تکلم، آپؐ کا تجسم، آپؐ کا علم و کرم، آپؐ کی شانِ رحمت و شانِ درگزر و چشم پوشی رہ رہ کر یاد آتی تھی، اور مادرِ مہربان کو رلا دیتی تھی، اب دل مضطرب و مریضہ انتھار کی تاب و طاقت نہ رہی، طائرِ روح پرواز کے لیے بے چین تھا، مسافرِ آخرت اپنی منزل کی طرف چل پڑنے کے لیے پاؤں رکاب تھا۔

آخر وہ ساعت آگئی جس کے لیے عرس سے وہ مضطرب و بے چین تھی، چنانچہ دو روز فاروقی ۲۲ھ یا ۲۳ھ میں ۷۳ یا ۸۰ برس کی عمر یا کردارِ فانی سے فردوسِ بریں کو روانہ ہو گئیں۔ حضرت عائشہؓ نے اس پاکیزہ نفسِ بیوی کی رحلت کے موقع پر خراجِ عقیدت پیش کرتے ہوئے فرمایا: میں نے کسی عورت کو جذبہٴ رقابت سے خالی نہ دیکھا سوائے سیدہ کے، اور نہ سیدہ کے علاوہ کسی عورت کی نسبت میری یہ تمنا ہوئی کہ میری روح اس کے قالب میں ہوتی۔ حضرت عائشہؓ کے الفاظ یہ ہیں: ”ما من النساء امرأة أحب

إلھیٰ ان اكون فی مسلایها من سودة“ جس فراخ دلی کے ساتھ حضرت سودةؓ نے زندگی میں اپنی باری حضرت عائشہؓ پر نچھاو کر دی تھی اسی فراخ دلی کے ساتھ وہ دنیا سے جاتے وقت اپنا مسکن بھی حضرت عائشہ رضی اللہ تعالیٰ عنہا کو سوپ کر گئیں۔

### نمازِ جنازہ

حافظ ابن حجر عسقلانی اپنی کتاب ”الاصابہ“ میں رقم طراز ہیں کہ حضرت سودةؓ نے آپ ﷺ سے کہا کہ: جب میں اس دار فانی سے رحلت کر جاؤں تو میری نمازِ جنازہ عثمان بن مظعون پڑھائیں، آپ ﷺ نے فرمایا: اگر تجھے معلوم ہو جائے کہ موت کب آئے گی تو تجھ پر تیرے وہم و گمان سے بھی زیادہ دشوار گزرے گا۔ چون کہ حضرت عثمان بن مظعون کی وفات سیدہ موصوفہ کی حیات ہی میں ہو گئی تھی، اس لیے ان کی نمازِ جنازہ خلیفہ وقت حضرت عمرؓ نے پڑھائی اور مدینہ منورہ کے معروف و مشہور قبرستانِ بقیع میں دفن کیا گیا۔ اللہ تعالیٰ راقم سمیت جملہ قارئین کو بار بار صحابہ و صحابیات رضی اللہ عنہم و عنہن کی حیاتِ طیبہ کا مطالعہ کرنے اور ان کے نقش قدم پر چلنے کی توفیق و سعادت عطا فرمائے، آمین۔



### مصادر و مراجع

- |                                 |   |
|---------------------------------|---|
| (۱) ازواجِ مطہرات، حیات و خدمات | (۲) سیر الصحابیات                           |
| (۳) تذکار صحابیات               | (۳) صحابیات                                 |
| (۴) امت مسلمہ کی مائیں          | (۶) ازواجِ مطہرات و صحابیات انسائیکلو پیڈیا |
| (۵) صحابیاتِ بشرات              | (۸) امہات المومنین                          |
| (۹) رسول اللہ ﷺ کی پاکہا زوجہاں | (۱۰) ازواجِ مطہرات                          |
| (۱۱) حضرت سودة بنت زینبؓ        | (۱۲) صحابہ کرام کی پاکیزہ زندگی             |